



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 31.03.2026

പ്രധാനവാർത്തകൾ

1. രാഷ്ട്രപതി ദ്രൗപദി മുർമുവിന്റെ ബിഹാർ സന്ദർശനത്തിന് തുടക്കമായി. നാളെ സർവകലാശാലയിൽ നടക്കുന്ന ബിരുദ ദാന ചടങ്ങിൽ രാഷ്ട്രപതി പങ്കെടുക്കുന്നു.
2. സംസ്ഥാനത്ത് നിയമസഭാ തിരഞ്ഞെടുപ്പ് പ്രചാരണം ഉച്ചസ്ഥായിയിൽ. ആത്മവിശ്വാസത്തോടെ മുന്നണികൾ.
3. പശ്ചിമേഷ്യയിൽ സംഘർഷം തുടരുന്നു. ദുബായ് തീരത്തിന് സമീപം കുവൈറ്റ് എണ്ണക്കുപ്പലിന് നേരെ ഇറാന്റെ ഡ്രോൺ ആക്രമണം.
4. ഇന്ന് മഹാവിർ ജയന്തി. ആശംസകൾ നേർന്ന് രാഷ്ട്രപതി, പ്രധാനമന്ത്രി ഉൾപ്പെടെയുള്ള പ്രമുഖർ.
5. സംസ്ഥാനത്ത് വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. കോഴിക്കോട്, കണ്ണൂർ, കാസർഗോഡ് ജില്ലകളിൽ മഞ്ഞ ജാഗ്രത.
6. ഐ.പി.എൽ ക്രിക്കറ്റിൽ ഇന്ന് ഗുജറാത്ത് ടൈറ്റൻസ്-പഞ്ചാബ് കിംഗ്സ് പോരാട്ടം.



രാഷ്ട്രപതി -കർണാടക

രാഷ്ട്രപതി ദ്രൗപദി മുർമുവിൻറെ ബിഹാർ സന്ദർശനത്തിന് തുടക്കമായി. രാജ് ഗിരിൽ നാളെ സർവകലാശാലയിൽ നടക്കുന്ന ബിരുദ ദാന ചടങ്ങിൽ രാഷ്ട്രപതി പങ്കെടുക്കുകയാണ്. നാളെ കർണ്ണാടകയിലെ തുംകൂരുവിലെ ശ്രീ സിദ്ധഗംഗ മഠത്തിൽ ശ്രീ ശ്രീ ശിവകുമാര മഹാസ്വാമിജിയുടെ ഗുരുവന്ദന ചടങ്ങിലും 119-ാമത് ജയന്തി ആഘോഷത്തിലും രാഷ്ട്രപതി പങ്കെടുക്കും.



തിരഞ്ഞെടുപ്പ് പ്രചാരണം

നിയമസഭാ തിരഞ്ഞെടുപ്പിനുള്ള പ്രചാരണം സംസ്ഥാനത്ത് ഊർജിതമായി തുടരുന്നു. വോട്ടെടുപ്പിന് ഇനി 9 ദിവസം മാത്രമാണ് അവശേഷിക്കുന്നത്. എൽഡിഎഫിൻറെ പ്രചാരണാർത്ഥം മുഖ്യമന്ത്രിയും മുതിർന്ന സിപിഐഎം നേതാവുമായ പിണറായി വിജയൻ ഇന്ന് തിരുവനന്തപുരം ജില്ലയിലെ വിവിധ മണ്ഡലങ്ങളിൽ തിരഞ്ഞെടുപ്പ് യോഗങ്ങളിൽ പങ്കെടുക്കും. സിപിഐ എം പോളിറ്റ് ബ്യൂറോ അംഗം പ്രകാശ് കാരാട്ട് നാളെ കോട്ടയത്ത് പ്രചാരണത്തിനെത്തും. NDA യൂവേണ്ടി ഖുശ്ബു സുന്ദർ ഇന്ന് കോഴിക്കോട് ജില്ലയിലെ മാവൂർ റോഡിൽ പ്രചാരണം ആരംഭിച്ചു. ബി.ജെ പി ദേശീയ അധ്യക്ഷൻ നിതിൻ നവീൻ ഇന്ന് കൊല്ലത്ത് വിവിധ പ്രചാരണ പരിപാടികളിൽ പങ്കെടുക്കുന്നുണ്ട്. UDF ന് വേണ്ടി ലോക്സഭാ പ്രതിപക്ഷ നേതാവ് രാഹുൽ ഗാന്ധി ഇന്ന് കണ്ണൂരിലും കോഴിക്കോടും പ്രചാരണം നടത്തുകയാണ്. കോൺഗ്രസ് നേതാവ് ശശി തരൂർ ഇന്ന് കോട്ടയത്ത് പ്രചാരണ പരിപാടികളിൽ പങ്കെടുക്കുന്നുണ്ട്. മൂന്ന് മുന്നണികളിൽ നിന്നുമുള്ള പ്രമുഖ നേതാക്കൾ വിവിധ മണ്ഡലങ്ങളിൽ തിരഞ്ഞെടുപ്പ് യോഗങ്ങളിൽ

പങ്കെടുക്കും. കേരളത്തിനു പുറമേ പുതുച്ചേരിയിലും അസമിലും ഏപ്രിൽ ഒമ്പതിനാണ് വോട്ടെടുപ്പ്. വോട്ടെണ്ണൽ മെയ് നാലിന് നടക്കും.



രാജ് നാഥ് - തിരുവനന്തപുരം

കേന്ദ്ര മന്ത്രിയും ബിജെപിയുടെ മുതിർന്ന നേതാവുമായ രാജ് നാഥ് സിംങ്ങിന്റെ സന്ദർശനത്തോട് അനുബന്ധിച്ച് തിരുവനന്തപുരം നഗരത്തിൽ നാളെയും മറ്റൊന്നാളും ഗതാഗത ക്രമീകരണം ഏർപ്പെടുത്തി. വാഹനങ്ങൾ പാർക്ക് ചെയ്യുന്നതിലും നിയന്ത്രണമുണ്ട്. വിമാനത്താവളത്തിലേക്കും, റെയിൽവെ സ്റ്റേഷനിലേക്കും വരുന്ന യാത്രക്കാർ മുൻകൂട്ടി യാത്രകൾ ക്രമീകരിക്കേണ്ടതാണെന്ന് തിരുവനന്തപുരം സിറ്റി ട്രാഫിക് പൊലീസ് അറിയിച്ചു.



ഹോം വോട്ടിംഗ് (ഇൻട്രോ)

കേരളത്തിൽ മുതിർന്ന പൗരൻമാരുടേയും ഭിന്നശേഷിയുള്ളവരുടേയും വോട്ടിങ് പുരോഗമിക്കുകയാണ്. കൂടുതൽ വിവരങ്ങളുമായി ആകാശവാണി ലേഖകൻ സ്റ്റീതി എം പള്ളൂരുത്തി.

(ഹോൾഡ് വോയ്സ്.....)

ഇന്നലെ 10,922 പേർ ഹോം വോട്ടിംഗ് ചെയ്തതായി തിരഞ്ഞെടുപ്പ് കമ്മീഷൻ അറിയിച്ചു. തിരഞ്ഞെടുപ്പ് കമ്മീഷൻറെ കണക്ക് പ്രകാരം 85 വയസ്സിന് മുകളിലുള്ള 7,561 പേരും ശാരീരിക പരിമിതിയുള്ള 3,361 പേരും വോട്ട് ചെയ്തു.



പോസ്റ്റൽ വോട്ട്

നിയമസഭാ പൊതുതിരഞ്ഞെടുപ്പിനോട് അനുബന്ധിച്ച് അവശ്യ സർവീസ് വിഭാഗത്തിൽപ്പെട്ട വോട്ടർമാർക്കായി പോസ്റ്റൽ വോട്ടിംഗ് കേന്ദ്രങ്ങളുടെ പട്ടികയും സമയക്രമവും പ്രസിദ്ധീകരിച്ചു. ഫയർഫോഴ്സ്, എക്സൈസ്, കെ.എസ്.ഇ.ബി, കെ.എസ്.ആർ.ടി.സി, വാട്ടർ അതോറിറ്റി, റെയിൽവേ, ബി.എസ്.എൻ.എൽ, മാധ്യമങ്ങൾ തുടങ്ങി തിരഞ്ഞെടുപ്പ് കമ്മീഷൻ വിജ്ഞാപനം ചെയ്ത വിവിധ വിഭാഗങ്ങളിലെ ജീവനക്കാർക്കാണ് ഈ സൗകര്യം ലഭിക്കുക. ഇന്നു മുതൽ ഏപ്രിൽ ആറ് വരെ വോട്ടിങ്ങ് കേന്ദ്രത്തിൽ നേരിട്ടെത്തി വോട്ട് രേഖപ്പെടുത്താം.



വോട്ടിംഗ്- സൗജന്യ യാത്രാ പദ്ധതി

സംസ്ഥാന തിരഞ്ഞെടുപ്പ് നടക്കുന്ന ഏപ്രിൽ 9-ന് , എറണാകുളം, തിരുവനന്തപുരം ജില്ലകളിലെ വോട്ടർമാർക്കായി സൗജന്യ യാത്രാ പദ്ധതിയുമായി 'യൂബർ ഇന്ത്യ. മുഖ്യ തിരഞ്ഞെടുപ്പ് ഓഫീസറുടെ കാര്യാലയവുമായി സഹകരിച്ചാണ് പദ്ധതി നടപ്പിലാക്കുന്നത്. പോളിംഗ് ശതമാനം ഉയർത്താനും എല്ലാവരുടെയും വോട്ട് ഉറപ്പാക്കാക്കുകയുമാണ് ലക്ഷ്യം. വോട്ടർമാർക്ക് യൂബർ ആപ്ലിക്കേഷൻ സേവനം പ്രയോജനപ്പെടുത്താവുന്നതാണ്. ആദ്യത്തെ 2 കിലോമീറ്റർ യാത്രയാണ് സൗജന്യം.



ദേവികുളം പോളിംഗ് (ഇൻട്രോ)

ദേവികുളം നിയമസഭാ മണ്ഡലത്തിൽ പോളിംഗ് തീയതി അടുക്കുന്നതോടും മുന്നണികളുടെ പ്രചാരണം അത്യന്തം വാശിയേറിയ ഘട്ടത്തിലേക്ക്. സ്ഥാനാർത്ഥി നിർണ്ണയത്തിലെ പ്രത്യേകതകളും രാഷ്ട്രീയ സമവാക്യങ്ങളും ഇക്കുറി മണ്ഡലത്തിൽ പ്രവചനാതീതമായ പോരാട്ടത്തിനാണ് വഴിതുറന്നിരിക്കുന്നത്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ....

(വോയിസ്)



പശ്ചിമേഷ്യ

പശ്ചിമേഷ്യയിൽ സംഘർഷം തുടരുന്നു. ദുബായ് തീരത്തിന് സമീപം കുവൈറ്റ് എണ്ണക്കുപ്പലിന് നേരെ ഇറാൻ ഡ്രോൺ ആക്രമണം നടത്തി. കപ്പലിലെ തീ നിയന്ത്രണവിധേയമാക്കിയതായും ജീവനക്കാർ സുരക്ഷിതരാണെന്നും ദുബായ് അധികൃതർ അറിയിച്ചു. അതേസമയം നാശനഷ്ടങ്ങൾ എണ്ണ ചോർച്ചയിലേക്ക് നയിച്ചേക്കാമെന്ന് കുവൈറ്റ് പെട്രോളിയം കോർപ്പറേഷൻ മുന്നറിയിപ്പ് നൽകി.



മഹാവീർ ജയന്തി

ജൈനമതത്തിലെ അവസാനത്തെ തീർത്ഥങ്കരനായ വർദ്ധമാന മഹാവീരന്റെ ജന്മവാർഷികമായ ഇന്ന് രാജ്യം മഹാവീർ ജയന്തി ആഘോഷിക്കുന്നു. രാഷ്ട്രപതി ദ്രൗപദി മുർമു, ഉപരാഷ്ട്രപതി സി പി രാധാകൃഷ്ണൻ, പ്രധാനമന്ത്രി നരേന്ദ്ര മോദി,

കേന്ദ്ര ആഭ്യന്തരമന്ത്രി അമിത് ഷാ, സ്പീക്കർ ഓം ബിർല തുടങ്ങിയവർ ജനങ്ങൾക്ക് മഹാവിർ ജയന്തി ആശംസകൾ നേർന്നു.



കാലാവസ്ഥ

സംസ്ഥാനത്തെ വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. കോഴിക്കോട്, കണ്ണൂർ, കാസർഗോഡ് ജില്ലകളിൽ ഇന്ന് മഞ്ഞ ജാഗ്രതയാണ്. ഉയർന്ന അൾട്രാവയലറ്റ് സൂചിക രേഖപ്പെടുത്തുന്ന പശ്ചാത്തലത്തിൽ പത്തനംതിട്ട, ആലപ്പുഴ, കോട്ടയം, ഇടുക്കി ജില്ലകളിൽ ഓറഞ്ച് ജാഗ്രത പ്രഖ്യാപിച്ചു. കൊല്ലം, എറണാകുളം, തൃശൂർ, പാലക്കാട്, മലപ്പുറം ജില്ലകളിൽ മഞ്ഞ ജാഗ്രതയാണ്.



ആലപ്പുഴ (ഇൻട്രോ)

കഴിഞ്ഞ രണ്ടു ദിവസമായി പെയ്യുന്ന വേനൽ മഴയിൽ കുട്ടനാട്ടിൽ നെൽകൃഷിക്കും വാഴകൃഷിക്കും വൻ നാശം.

പലയിടങ്ങളിലും പുഞ്ചകൊയ്ക്ക് നിലച്ചു.

ആകാശവാണി ആലപ്പുഴ ജില്ലാ പ്രതിനിധി ആർ.രവീകുമാർ തയ്യാറാക്കിയ റിപ്പോർട്ട്....

(വോയിസ്)



ഷട്ടറുകൾ തുറക്കും

പന്നിയാർ ജലവൈദ്യുത പദ്ധതിയുടെ ഭാഗമായ ആനയിറകൽ ഡാമിന്റെ ഷട്ടറുകൾ നാളെ തുറക്കും. ഉച്ചയ്ക്ക് രണ്ട് മണി മുതൽ ഘട്ടം ഘട്ടമായാണ് വെള്ളം പുറത്തേക്കൊഴുക്കുക. നിലവിൽ 1207.07 മീറ്ററാണ് ഡാമിലെ ജലനിരപ്പ്. വൈദ്യുതി ഉല്പാദനത്തിനായി പൊൻമുടി ഡാമിലേക്ക് ജലം എത്തിക്കുന്നതിന്റെ ഭാഗമായാണ് നടപടി. ഡാം തുറക്കുന്ന സാഹചര്യത്തിൽ പന്നിയാർ പുഴയുടെ ഇരുകരകളിലും താമസിക്കുന്നവർ ജാഗ്രത പാലിക്കണമെന്ന് ജില്ലാ ദുരന്തനിവാരണ അതോറിറ്റി അറിയിച്ചു. പൂപ്പാറ, രാജകുമാരി, രാജാക്കാട് മേഖലയിലുള്ളവർ പ്രത്യേക ജാഗ്രത പുലർത്തണം.



ഐ.പി.എൽ

ഐ.പി.എൽ ക്രിക്കറ്റിൽ ഇന്ന് ഗുജറാത്ത് ടൈറ്റൻസും പഞ്ചാബ് കിംഗ്സും ഏറ്റുമുട്ടും. രാത്രി 7.30 നാണ് മത്സരം. ഇന്നലെ നടന്ന മത്സരത്തിൽ രാജസ്ഥാൻ റോയൽസ് ചെന്നൈ സൂപ്പർ കിംഗ്സിനെ എട്ട് വിക്കറ്റിന് പരാജയപ്പെടുത്തി. ചെന്നൈ ഉയർത്തിയ 128 റൺസ് വിജയലക്ഷ്യം പിന്തുടർന്ന രാജസ്ഥാൻ 12.1 ഓവറിൽ രണ്ട് വിക്കറ്റ് നഷ്ടത്തിൽ ലക്ഷ്യം മറികടന്നു. 17 പന്തിൽ 52 റൺസ് നേടിയ വൈഭവ് സുര്യവംശിയാണ് രാജസ്ഥാന്റെ ടോപ്പ് സ്കോറർ. ചെന്നൈക്കായി അൻഷുൽ കാംബോജ് രണ്ട് വിക്കറ്റുകൾ വീഴ്ത്തി.



സ്വർണവില

സ്വർണവിലയിൽ മാറ്റമില്ല. പവൻ ഒരു ലക്ഷത്തി 9,480 രൂപയും ഗ്രാമിന് 13,685 രൂപയുമാണ് ഇന്നത്തെ വില.



കാട്ടുപോത്ത് - ഇടുക്കി

ഇടുക്കി മറയൂരിൽ ജനവാസ മേഖലയിൽ കാട്ടുപോത്തിന്റെ ആക്രമണത്തിൽ രണ്ട് പേർക്ക് പരിക്കേറ്റു. മറയൂർ പഞ്ചായത്ത് ഓഫീസിനുള്ളിൽ കയറിയ കാട്ടുപോത്ത് ഏറെ നേരം ഓഫീസിനുള്ളിൽ കുടുങ്ങിക്കിടന്നു. വനംവകുപ്പ് ജീവനക്കാരും നാട്ടുകാരും ചേർന്ന് ഏറെ പരിശ്രമിച്ചാണ് പുറത്തിറക്കിയത്. തുടർന്ന് സമീപത്തെ ഹോട്ടലിൽ കയറിയ പോത്ത് അവിടെയുണ്ടായിരുന്ന ഉപകരണങ്ങളും ഫർണിച്ചറുകളും തകർത്തു. പ്രദേശത്ത് വനംവകുപ്പ് നിരീക്ഷണം ശക്തമാക്കിയിട്ടുണ്ട്.

